

Врз основа на член 37 став (1) точка 1) алинеја 1) од Законот за енергетика* („Службен весник на Република Македонија“ бр. 96/18 и „Службен весник на Република Северна Македонија“ бр. 96/19, 236/22, 134/14 и 147/24), член 109 став (4) од Законот за општата управна постапка („Службен весник на Република Македонија“ бр. 124/15) и член 16 од Правилата за постапување по приговори и разрешување на спорови („Службен весник на Република Северна Македонија“ бр. 255/23), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 18 јули 2024 година донесе

РЕШЕНИЕ

за одбивање на приговор

1. Приговорот на Јулијана Колева с. Мокриево, Ново Село УП2 09-184/24 од 3 април 2024 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-132 од 22 март 2024 година СЕ ОДБИВА.
2. Решението за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-132 од 22 март 2024 година СЕ ПОТВРДУВА.
3. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

Јулијана Колева с. Мокриево, Ново Село до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-184/24 од 3 април 2024 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. 11-132 од 22 март 2024 година на КЕЦ Прилеп, издадено поради некомплетна документација.

Според Електродистрибуција – барањето е одбиено поради нерешени имотно-правни работи, не завршена оставинска постапка, не извршена промена на инвеститор или упис во Агенцијата за катастар на недвижности. Сопственик на објектот за кој се бара приклучок е починато лице.

Подносителот нема доставено имотен лист со доказ за сопственост и целокупната документација во врска со предметот е доставена до Електродистрибуција преку email.

На седница на Комисијата за постапување по Приговори од 9 јули 2024 година се разгледуваше следната документација:

1. Одговор на Приговор УП2 09-184/24 од 3 април 2024 година со прилог:
 - Барање за согласност за приклучок
 - Имотен лист

- Извод од матична книга на умрени
- Извод од матична книга на венчани
- Приговараното Решение
- Одобрение за градење
- Полномошно од жалителот за Марјанчо Петроски од Прилеп
- Приговор

Регулаторната комисија за енергетика при разгледувањето на Приговорот утврди дека истиот е неоснован.

Согласно член 3 став (2) од Мрежните правила за дистрибуција на електрична енергија (Службен весник на РСМ бр. 191/19 и 101/22), корисник е правно или физичко лице кое го користи дистрибутивниот систем заради предавање и/или превземање на електрична енергија. Во смисла на овие Мрежни правила, за корисник се смета и правно или физичко лице кое има намера да се приклучи на дистрибутивната мрежа за електрична енергија и поднесува барање за согласност за приклучување на дистрибутивната мрежа.

Согласно член 20 од Мрежните правила за дистрибуција на електрична енергија (Службен весник на РСМ бр. 191/19 и 101/22) приклучувањето на дистрибутивната мрежа се одвива преку спроведување на следните три постапки:

- 1) барање за согласност за приклучување на дистрибутивната мрежа,
- 2) склучување на Договор за приклучување на дистрибутивната мрежа помеѓу корисникот на дистрибутивната мрежа и ОДС и
- 3) ставање под напон на приклучокот.

Согласно член 24 став (1) точка 1) од Мрежните Правила за дистрибуција на електрична енергија, за објекти за кои одобрение за градење не е издадено преку информацискиот систем е-одобрение за градење или за кои е издадено решение за утврдување на правен статус согласно Законот за постапување со бесправно изградени објекти, барањето за согласност за приклучување на потрошувач на дистрибутивната мрежа се поднесува во писмена форма до ОДС, на образец БСП – 1.

Согласно став (3) точка 1) од истиот член, барањето за согласност за приклучување на производител на дистрибутивната мрежа, се поднесува во писмена форма до ОДС, на образец БСП–2.

Согласно став (6), образецот БСП – 1 особено содржи:

- 1) Општи податоци за корисникот
- 2) Причина поради која се поднесува образецот
- 3) Број на предвидени мерни места
- 4) Барана едновремена максимална моќност
- 5) Потребни останати документи кои треба корисникот да ги достави во прилог на образецот

Согласно член 35 став (1) точка 1) од Мрежните Правила за дистрибуција на електрична енергија, ОДС ќе донесе Решение за одбивање на барањето за согласност за приклучување на дистрибутивната мрежа во случај кога во прилог на БСП 1, односно БСП 2, не е доставена комплетна документација согласно член 24 од овие Мрежни правила.

Имајќи го предвид горенаведеното се утврди дека во прилог на БСП-1 не е доставена комплетна документација согласно член 24 од Мрежните правила, односно не е доставен имотен лист кој гласи на корисникот кој го поднел барањето за приклучок, туку имотен лист кој гласи на починато лице. Со оглед на фактот што регулирањето на имотно-правни и наследно-правни односи не се во надлежност на Регулаторната комисија за енергетика или на операторот на електродистрибутивниот систем, туку во надлежност на правосудните органи, Електродистрибуција постапила правилно издавајќи го сега приговараното Решение, при што се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр. 09–184/24
18 јули 2024 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија
Марко Бислимоски